

## IL-FORKA FIL-FLORIANA

MINN NIGEL HOLLAND

Wiehed mill-aspetti anqas pjačevoli tal-istorja tal-Floriana jirrigwarda l-forka - l-ghodda ta' esekuzzjoni l-aktar popolari f'Malta fi żmien meta kienet għadha teżisti l-piena kapitali għal reati serji, l-aktar dak ta' qtil. Il-Floriana tant kienet sinonima għal żmien twil mal-forka li sal-lum għadna nsibu x-xaqliba tal-Floriana li tagħti għal fuq il-Port ta' Marsamxett bħala 'Taħt il-Forka'.

Fi żmien il-Kavallieri ta' San Ġwann il-forka kienet fuq dak il-blat f'tarf il-Port il-Kbir fejn ngħidulu r-Rikazli. Fi żmien l-Universita' tal-Imdina, il-Gvern ta' dari, billi l-Qorti kienet fil-belt il-qadima, dawk li kienu jiġu kkundannati kienu jdendluhom jew fuq is-Saqqajja, jew fejn għadna sal-lum ngħidulu Pjazza Forok, ir-Rabat tal-Imdina.

### *Is-sit eżatt tal-forka fil-Floriana*

Joseph Galea fil-ktieb tiegħu F'gieħ il-ħaq : id-delitti kriminali, 1800-1900 jgħidilna li meta l-Kummissarju Inġliż Ball ittrasferixxa l-Qorti mill-Imdina għall-Belt Valletta, fil-Klistanija, dawk li kienu jiġu kkundannati għall-mewt kienu jdendluhom fuq il-glacis tal-Floriana, fejn illum hemm il-Monument tal-Gwerra, fl-inħawi li kienu magħrufa bħala, It-Tomba jew Tat-Tripunti, billi hemm tliet swar ħerġin 'il barra qishom tliet ponot.\*1

Din it-tagħrifra dejjem ħawditni f'tit għax iż-żona li aħna l-Furjanizi nsibuha bħala 'Taħt il-Forka' hija kemxejn imbiegħda minn fejn Joseph Galea indika s-sit tal-forka, jiġifieri flok il-Monument tal-Gwerra.

Ricentement, iżda, iltqajt mal-ktieb ta' Mario Schiavone il-qtil tal-Furfičetta u ġurijiet oħra fejn l-awtur jgħid li l-forka kienet tintrama fil-post fejn hemm il-Lintorn Barracks u s-swar ta' taħt Beltissebħ\*2 u dan jidher li hu aktar kompatibbli maż-żona msemmija għax hija proprju iż-żona ta' taħt dan is-sit li alluda għaliha Schiavone li aħna l-Furjanizi nsibuha bħala 'Taħt il-Forka'.

Min għandu raġun bejn Joseph Galea, li jostni kemm-il darba li s-sit indikat minnu kien is-sit tal-forka, u Mario Schiavone ma nistax ngħid eżatt u tkun xi ħaġa mill-aktar interessanti u importanti għall-istorja li jinqala' xi hadd li jkollu l-provi meħtieġa biex jindikalna eżatt fejn kienet tintrama l-forka fil-Floriana.

Ta' min jinnota li Joseph Galea jgħidilna wkoll li l-Furjanizi kienu talbu lill-Gvernatur biex il-forka ma tibqax issir hemm, jiġifieri, skont l-istess Galea, fejn illum hemm il-Monument tal-Gwerra, għax ħtija ta' dik l-inkonvenjenza d-djar ta' biswitha u fil-qrib, kienu kollha vojta u hadd ma ried jgħix fihom. Xi minn daqqiet, l-aktar fil-każ ta' dawk li ma kinux Kattoliċi u allura ma kinux assistiti mir-Rużarjanti, kienu jħallu l-imgħallaq qisu minsi, jitbandal mar-riħ fuq il-forka.\*3

Issa f'dan il-każ, l-eqreb bini dak iż-żmien kien fejn illum hemm il-loġoġ ta' Triq Sant'Anna li jiġu kantuniera ma' Triq Pietro Floriani, u l-loġoġ ta' pariġġhom fuq in-naħa l-oħra, jiġifieri l-eqreb bini kien daqsxejn imbiegħed mill-forka.

Jekk, min-naħa l-oħra, wiehed jačcetta t-tezi ta' Mario Schiavone, l-eqreb bini għall-forka kellu jkun dak ta' Triq Vincenzo Dimech li, fil-fatt, kien possiblament eqreb lejn il-forka mill-bini ta' Triq Sant'Anna jekk wiehed jagħmel paragon ma' dak li jostni Joseph Galea.

Aktar 'l isfel, meta nittrattaw il-proċessjoni li kienet ssir biex twassal l-ikkundannat għad-destin finali tiegħu, ser nerġġu niflu dak li kitbu Joseph Galea u Mario Schiavone fir-rigward tas-sit tal-forka, dak li kiteb il-Furjaniz Emmanuel S. Tonna u anki kitba ricentissima ta' Dr. Raymond Mangion.

### *Lejn id-destin finali*

Niġu issa għall-esekuzzjoni tal-ikkundannati. Wara li tingħata s-sentenza tal-mewt mill-Qorti, il-ħati kien jgħaddi tlett ijiem kappella, u jinżamm fil-ħabs. Dawn il-ġranet kienu jissejhu "kappella" għaliex fihom il-ħati kien jisma' prietki u meditazzjonijiet bi tħejjija għall-mewt.

Aktarx li l-aktar ħin umiljanti għall-prigunier fl-aħħar sigħat ta' ħajtu kien ikun meta jasal il-ħin biex jeħduh mill-ħabs għal fuq il-forka. F'tit sigħat qabel kienu jiħduh bil-proċessjoni, mat-toroq tal-Belt. It-toroq kollha mnejn tgħaddi din il-proċessjoni, u s-swar tal-Belt u dawk ta' fejn il-Floriana, kienu jkunu miżgħuda bin-nies, daqs li kieku kienet festa.

Il-proċessjoni kienet tibda mill-Klistanija, fi Triq il-Merkanti, x'ħin jaslu l-fratelli tal-Konfraternita' tar-Rużarjanti, li jkunu telqu



mill-Parroċċa ta' Portu Salvu, u tibda ħierġa mat-tokki mbikkija tal-qanpiena tal-ħabs.

Quddiem nett kien ikun hemm il-Gran Visconte riekab fuq iż-ziemel, bħala simbolu tal-Ġustizzja. Warajh sew kien jimxi l-assistent tal-bojja li xogħlu kien li f'kull kantuniera mnejn tgħaddi l-proċessjoni jdoqq il-fanfara. Imbagħad kienet tiġi l-Fratellanza tar-Rużarjanti, wara s-salib u żewġ lanterni, merfugħin minn tnejn mill-imseħbin lebsin il-konfratija bajdanija, wiċċhom mgħotti u bil-kappell qisu t-trespikos.

Warajhom kien ikun hemm l-ikkundannat, imdawwar minn għadd ta' żbirri, marbut b'tarf il-ħabel m'għonqu u ma jdejh, u bit-tarf l-ieħor tal-ħabel miżmum mill-bojja li kien jimxi warajh jew ħdejh sewwa.

Mill-ħabs tal-Klistanija, fit-triq tal-Ganċ, kienu jinzlu għal Triq San Pawl, fuq ix-xellug, u jibqgħu mexjin sa Triq San Felice, wara s-suq, iduru għal Triq Il-Merkanti dejjem fuq ix-xellug, u jibqgħu sejrin għal quddiem San Ġwann u minn hemm għal Triq San Ġorġ fuq ix-xellug, sa Putirjal.

Il-proċessjoni kienet tgħaddi minn tliet bibien tal-fortifikazzjonijiet li llum għad fadal minnhom wieħed biss, dak ta' Bieb il-Belt. It-tnejn l-oħra kienu jgħidulhom ta' *St. Madeleine demi-lune* u tal-Madonna tal-Karmnu li kien fejn illum hemm dak li qabel kien magħruf bħala l-Ġnien tal-Papri.

Il-proċessjoni kienet tibqa' għaddejja għal wara l-Mall, tilwi għal *Quarantine Sally Port gate* (fejn illum hemm lukanda) u tasal sa fuq il-glacis fejn jgħidulu Tat-Tripunti. Hawn kienet tibia ċ-ċerimonja tal-forka.

X'hin l-iġġustizzjat kien ikun ilu mdendel ftit, u ruħu tkun diġa' marret fl-eternita', kienu jħaffru ħofra, jew fossa, iniżzlu l-katavru, jitfgħuh fiha u jordmuh.

Xejn ma kien jixhed fejn kienu midfuna l-imgħallqin: la salib u anqas mafkar. F'dik il-fossa, bejn is-snin 1807 u 1825, indifnu 21 ruħ. Sena wara, donnu li kien inħass li d-dfin tal-imgħallqin kellu jkollu aktar sens u sentiment umanitarju. Bdew jidfnu fiċ-ċimiterju, almenu art ikkonsagrata, meta kien intgħazel lokal ieħor barra Bieb il-Bombi.\*4

F'dan ir-rakkont ta' Joseph Galea t'hawn fuq dwar il-proċessjoni li kienet takkumpanja l-ikkundannat lejn il-forka jeżistu xi diskrepanzi fosthom li fl-istess ktieb fejn tinsab din il-kitba hemm pjanta li turi r-rotta tal-proċessjoni li ma taqbilx mad-deskrizzjoni li ta l-awtur stess u hawnhekk nerggħu niġu lura għall-argument ta' fejn eżattament kienet tintrama l-forka għax anki Emmanuel S. Tonna ma jidhix li jaqbel ma' Joseph Galea.

Tonna jgħid li ż-zona ta' fejn tinsab il-Grand Hotel Excelsior hija assoċjata mal-Forka, tant li jisimha *Taħt il-Forka*. Ikompli li l-Ġonna tal-Hotel Phoenicia issa jsebbħu il-post fejn kienet tintrama l-Forka, li kien imsejjaħ il-Quarantine Sally Port u magħruf popolarment bħala Tat-Triponti\*5 jew, kif niżzilha Galea, Tat-Tripunti.


Jiġifieri li Tonna, għalhekk, ukoll mhux qiegħed jaqbel ma' Galea li l-Forka kienet tintrama fejn illum hemm il-Monument tal-Gwerra u saħansitra lanqas jaqbel ma' Galea fejn kienet tinsab iż-zona magħrufa bħala Tat-Triponti għax, għal Tonna, il-Quarantine Sally Port u Tat-Triponti kienu l-istess haġa filwaqt li jidher li għal Galea kienu distinti minn xulxin.

Fuq haġa waħda jaqblu Tonna u Galea, jiġifieri li fejn kien hemm il-Quarantine Sally Port kienet telgħet lukanda, li hija l-Hotel Phoenicia.

Fil-verita', Tonna lanqas jaqbel ma' Schiavone wkoll fuq is-sit eżatt tal-Forka għalkemm, bħal Schiavone, ipogġiha ħafna aktar qrib iż-zona magħrufa bħala Taħt il-Forka milli poġġiha Galea.

Niġu issa għal dak li kiteb riċentement Dr Raymond Mangion. Dr Mangion jgħid li l-glacis magħruf bħala "Tat-Tripunti" jinsab bejn il-bastjun ta' San Ġwann u dak ta' San Mikiel fil-front tal-art li tħares fuq il-Port ta' Marsamxett, u ħa ismu mit-tliet swar jew "kontroguardji" taħt xulxin u ppuntati b'gardjola fit-tarf u li wieħed jista' jammira minn ħdejn il-lukanda Excelsior. Ritratt li jakkumpanja l-kitba ta' Dr Mangion juri parti mis-swar u l-gardjola in kwistjoni li jiġu taħt il-Hotel Phoenicia.\*6

Allura jekk naċċettaw li t-tgħalliq kien isir fuq il-glacis magħruf bħala Tat-Tripunti, kif sostnew Tonna u Galea, allura s-sit tal-forka verament kien jinsab qrib iż-zona magħrufa bħala Tat-Tripunti, joħroġ ċar li min-naħa tiegħu Galea ta indikazzjoni totalment żbaljata ta' fejn kien jinsab il-glacis magħruf bħala Tat-Tripunti u, għalhekk ukoll, ta indikazzjoni totalment żbaljata ta' fejn kienet tintrama l-forka, jiġifieri ċertament mhux fejn illum jinsab il-Monument tal-Gwerra.



Dr. Mangion jikkontrarja lil Galea anki fuq punt ieħor għax filwaqt li Galea kiteb li dawk li kienu jkunu ġustizzjati fil-Floriana kienu jindifnu taħt il-forka stess, Dr Mangion sostna li l-ikkundannati kienu jindifnu fil-glacis Tat-Tripunti fi żmien l-Ordni (meta fil-Floriana kienu għadhom ma bdewx isiru esekuzzjonijiet u allura din forsi kemxejn stramba) u, kontra dak li jgħid Galea, ikompli li din id-drawwa nqatgħet mal-miġja tal-Ingliżi.

Għalhekk, għad irid jinqala' xi ħadd li jstabilixxi eżattament u mingħajr dubju fejn kienet tintrama l-Forka fil-Floriana għalkemm l-akbar indikazzjonijiet juru, jekk wieħed jagħsar dak kollu li kitbu l-erba' awturi li kkwotajna, li din kienet tintrama fejn illum hemm il-Ġonna tal-Hotel Phoenicia.

### **It-tgħalliq - spettaklu pubbliku**

Lura għall-esekuzzjoni tal-ikkundannati, Joseph Galea jgħidilna li xi drabi dak li kien ser ikun iġġustizzjat kienu jistaqsuh jekk iridx jgħid xi haġa qabel jorbtulu l-ingassa ma' għonqu. U kien hemm min jagħmel speċi ta' prietka. L-istorja, skont Galea, tgħid li wara "prietka" li kien għamel Ġuże' Grech ftit minuti qabel dendluh fis-sena 1825, kienet qamet għagħa fost il-poplu, u l-Gvern kien ordna li ma jstgħux isiru aktar dawk il-"prietki" mill-ikkundannati.\*7

Mario Schiavone, mill-banda l-oħra, jgħid li filwaqt li l-ikkundannat kien jgħid xi haġa qabel l-esekuzzjoni kien is-sacerdot li jkun qed jakkumpanjah li jagħmel il-prietka u dawn il-prietki ġew sospiżi mill-awtoritajiet wara prietka minn patri li kien qed jakkompanja lil Grech u mhux minn Grech innifsu. Schiavone ttratta dan il-każ partikolari ta' Grech fit-tul u, fost affarijiet oħra, jgħid li dan baqa' jipprotesta l-innoċenza tiegħu, wara li nstab ħati tal-qtil ta' ħuh stess, sal-aħħar nifs u kien anki wasal biex ikkonvinċa lill-patri li kien qed jassistih mill-innoċenza tiegħu.

Il-folla kbira li nġemgħet fil-post resqet fil-viċin biex tisma' s-solita prietka u dawk li kienu fuq quddiem setgħu jaraw sew id-dmugħ iġelben ma' ħaddejn il-Patri Kapuċċin filwaqt li beda jqaħqaħ biex jaġġusta l-vuċi tiegħu.

"Ħuti għeziež, f'okkażjoni bħal din hu soltu li nkellimkom dwar il-ħażin tal-ħajja bla rażan u l-ħaqq li jsir mal-ikkundannat meta jiġi mgħallaq. Iżda illum ma nistax ma nimxix ma' dak li qed tiddettali l-kuxjenza tiegħi u ngħid li dan ir-raġel għadda ħajtu fil-ħażen u llum sar ħaqq miegħu. ... dan ir-raġel li l-lum ħallas b'ħajtu l-ogħla piena tal-ligi, dan ir-raġel kien innocenti u nqatel intortament. ... L-aħħar kliem li qal lili - il-konfessur tiegħu - kienu: "Jiena innocenti." Ebda nibiedem ma għandu l-ħila jigdeb hekk vilment meta jaf li jinsab wiċċ imb wiċċ mal-ħallieq u jien nemmen li Ġużeppi Grech ma gidiblix."

Meta l-Kapuċċin spiċċa l-prietka qasira tiegħu fost il-folla kien hemm min ħassu skandalizzat b'dak li kien għadu kif sema'. Oħrajn marru jirraportaw lill-Gvernatur il-kliem ftit jew xejn stramb li kienu għadhom kif semgħu. Il-ġustizzja kienet skandalizzata u wieħed seta' janticiċpa dak li kien ser jiġri u ngħidu li din kienet l-aħħar darba li saret prietka waqt okkażjoni bħal din.\*8


Incidenti bħal dawn u oħrajn li ser naraw aktar 'l isfel, meta nittrattaw fuq uħud minn dawk li kienu ġew mgħallqa fil-Floriana, kienu jżidu aktar sfumaturi sensazzjonali ma' dak li għall-poplu ta' dak iż-żmien kien bħal speċi ta' spettaklu kbir. Kemm dawn l-esekuzzjonijiet li kienu jsiru fil-pubbliku kienu avveniment kbir u ta' attrazzjoni daqstant kbira għall-poplu, minkejja li kienet attrazzjoni makabra u suppost ta' qsim il-qalb, joħroġ ċar minn rapport ta' kummissarji mibgħuta Malta mill-Gvern Ingliż fl-1838 biex jirraportaw fuq il-qagħda tal-gżira, fejn fil-parti ddedikata lill-Pulizija ta' Malta, insibu li kull meta kien hemm ikun xi esekuzzjoni bit-tgħalliq fil-Floriana kienu jintbagħtu suldati tar-Royal Malta Fencible Regiment, regiment Malti li kien anki jagħmel xogħol ta' pulizija, immexxija minn erba' fizzjali - kaptan, subaltern, surġent, kapural - u mhux anqas minn 70 suldat u suldat ieħor idoqq it-tanbur. Meta mqabbel ma' attivitajiet oħra li hemm elenkati f'lista ta' dmirijiet straordinarji oħra mwettqa minn dan ir-regiment fir-rwol tagħhom ta' pulizija, bħal festi, tiġrijiet taż-żwiemel, etc., wieħed isib li kien waqt it-tgħalliq li kien ikun preżenti l-akbar stakkament ta' suldati.\*9

Irid jingħad li l-proċessjoni twila tal-ikkundannat mill-Qorti għall-post tal-esekuzzjoni fil-Floriana ukoll kienet isservi ta' spettaklu kbir għall-poplu.

### **Il-bojja**

Il-forka teħtieġ il-bojja biex tagħmel xogħolha. Kien hemm bojja barrani li b'xi mod ukoll kien daħal fl-istorja tal-Floriana u tal-knisja prinċipali tagħha ddedikata lil San Publju.

L-aħħar bojja ta' żmien l-Ordni tal-Kavallieri ta' San Ġwann kien Zaccaria Abate, barrani li miet fis-sena 1802. Il-Maltin qatt ma kienu



jaqbd u dan il-mestier għax kienu jistkerrhuh.

Hawn daħal fix-xena ċertu Francesco Mariano, Naplitan, li kien qed jistenna li jgħadduh għuri għax kien seraq lampier tal-fidda mill-knisja ta' San Publu fil-Floriana fil-lejl ta' bejn il-15 u s-16 ta' Settembru 1802.

Huwa vvolontarja li jagħmilha ta' bojja biex idendlu lil Salvu Farrugia, tal-Isqallija, bil-kundizzjoni li jaħfrulu. Ma kienx għamel wisq għax wara li għallqu lil Farrugia ntaqat hu wkoll mill-fizzjal tar-reġiment tan-Naxxar waqt li dan kien qed jagħti l-coup de grace lill-katavru ta' Farrugia u waqa' mejjet hu wkoll.

Laħaq għallaq wieħed biss, lil Salvu Farrugia, li kien ukoll l-aħħar wieħed li gie mgħallaq ir-Rabat.

### **L-imgħallqin għol-Floriana**

L-ewwel esekuzzjoni bit-tgħalliq li saret fil-Floriana kienet fit-18 ta' Settembru 1807. L-ikkundannati kienu Giuseppe Camilleri, bil-laqam Pajlić, Għawdxi, ta' 40 sena u Giovanni Scerri, imlaqqam Gwangedun, minn Ƨal Tarxien, ta' 22 sena li kienu ġew mixlija ma' tliet persuni oħra bil-qtil ta' Dun Alwiġ Decelis, qassis min-Naxxar, ta' 75 sena, f'daru stess wara li kienu daħlu jisirquh fil-lejl tal-5 ta' Frar 1806. Erbgha mill-ħames akkużati kienu nstabu ħatja tal-qtil iżda wara li appellaw is-sentenza kienet ikkonfermata fuq it-tnejn imsemmija fuq biss.

Fil-każ ta' Camilleri, kienet ikkonfermata wkoll is-sentenza li wara t-tgħalliq rasu kellha tinqata' minn ġismu u titqiegħed fuq kolonna, fejn tidher, fit-triq il-kbira tar-raħal fejn hdejh twettaq id-delitt.

Dendlu lill-Pajlić u lill-Gwangedun fil-Floriana, kif għedna, nhar it-18 ta' Settembru 1807.

Imbagħad, skont is-sentenza, ras il-Pajlić inqatgħet minn ġismu, ħaduha n-Naxxar u qegħduha fuq kolonna tal-ġebel biex isservi ta' naffara għan-nies ta' qattagħni.\*10

Din kienet l-ewwel minn sensiela ta' esekuzzjonijiet ħorox, b'elementi makabri, li kellha tassisti għalihom il-Floriana u, nistħajjel għalhekk, il-kotra tal-Furjanizi.

Kien hemm okkażjonijiet fejn l-esekuzzjonijiet ħadu żvolta drammatika. Każ minnhom kien meta kellhom jitgħallqu Marozz Spiteri u Mikiel Dimech, imlaqqam ta' Pilatu, li ġew mixlija bħala kompliċi b'serq aggravat bi vjolenza, li kienet iġġorr magħha piena kapitali, f'zewġ okkażjonijiet.

Wara s-smiġħ tax-xhieda kollha, il-Qorti kkundannat lil Spiteri u lil Dimech għall-mewt.

Lil Spiteri dendluh fid-29 ta' Lulju 1822.

Fuq il-forka waslet l-aħbar li s-sentenza tal-mewt ta' Dimech kienet ġiet mibdula f'ħabs għal għomru, marbut bil-ktajjen ma' saqajh. X'ħin qalulu b'din il-maħfra, ġegħluh ibus il-forka.\*11

Esekuzzjoni unika li saret fil-Floriana kienet dik ta' Wenzu Bonanno, Ċikku Farrugia u Wiġi Darmanin, nhar it-3 ta' Frar 1830. Dawn kienu nstabu ħatja tal-qtil ta' Vincenzo Cucciardì f'guri li mhux biss kien l-ewwel wieħed tax-xeħta tiegħu imma kien ukoll uniku fil-istorja kriminali fejn tliet akkużati, wara li nstabu ħatja, ingħataw il-piena tal-mewt.

L-esekuzzjoni tat-tliet kundannati, kif issemma, kienet l-unika darba li tliet kundannati tneħħew f'ġurnata waħda. Għalhekk kienu ngabru ħlejjaq kbar ta' nies minkejja li dakinhar kienet għamlet ħafna xita.

Aspett ieħor uniku tal-esekuzzjonijiet li seħħew fil-Floriana kienet l-esekuzzjoni ta' Giovanni Fedele ta' 18-il sena minn Tas-Sliema, li gie mgħallaq flimkien ma' Paolo Laus ta' 22 sena mill-Belt fil-21 ta' Mejju 1832 wara li nstabu ħatja tal-qtil tal-prostituta Grazzja Grech, u dan għax Giovanni Fedele kien l-iżgħar ikkundannat li ngħata l-forka f'pajjiżna.

Każ interessanti ieħor huwa ta' Ġulju Frendo, li dendluh fil-Floriana nhar l-14 ta' Diċembru 1835 wara li nstab ħati tal-qtil ta' Ġamri Mifsud fin-Naxxar. Ġulju Frendo kien wieħed mill-ikkundannati li ma riedx jirkeb fuq il-karretta kif kienu soltu jagħmlu dawk ikkundannati għall-mewt waqt il-proċessjoni twila li kienet twassalhom sal-forka. Qabel il-forka, l-ikkundannat talab maħfra lill-poplu ta' dak li kien għamel, u wissa kontra l-kumpanija ħazina filwaqt li stqarr li din kienet il-kaġun tal-mewt li kienet qed tistennieh.\*12

# SOĊJETA` FILARMONIKA VILHENA FLORIANA *FESTA 2015*



Esekuzzjoni oħra li qajmet ferment kbir kienet dik ta' Hamet, bin Mabruk, ta' 28 sena, imwieled Susa, neofita (Tork mgħammed), aktar magħruf bl-isem ta' Pawlu Azzopardi, li kien instab ħati tal-qtil ta' Marija Baldacchino, ta' 24 sena, magħrufa bil-laqam ta' Il-Furfiċetta, prostituta, nhar it-23 ta' Lulju 1851.

X'hin tala' fuq it-taraġ tal-forka, fil-Floriana it-Tnejn filgħodu l-1 ta' Settembu 1851, Hamet bies il-Kurċifiss darbtejn u talab maħfra 'l Alla. Imbagħad dar fuq il-poplu u qal "Itolbu għalija, u jien nitlob għalikom". Kien hemm miġbura folla ta' madwar ħmistax-il elf ruħ.

L-aħħar tgħalliq li sar fil-Floriana kien wieħed doppju, ta' Salvu Farrugia, imlaqqam Il-Vuldieri, ta' 50 sena minn Ħal Għaxaq u Salvu Saliba, imlaqqam Iz-Zozz, ta' 64 sena, mill-Gudja, misjuba ħatja tal-qtil ta' Ċikku Theuma.

Dendluhom fil-Floriana nhar il-Erbgħa, 7 ta' Diċembru 1853, filgħodu. Saliba, Iz-Zozz, qabel miet stqarr li hu kien ħati ta' bosta delitti oħra.


Il-ħabs il-ġdid ta' Kordin issa kien lest, u dawk kollha li ġew ikkundannati wara kienu jitneħħew fil-ħabs.

Il-lista kollha ta' dawk li ġew mgħallqa fil-Floriana hija din:

- 18.09.1807 - Giuseppe Camilleri, imlaqqam Pajliċ, Għawdx, ta' 40 sena, u  
Giovanni Scerri, imlaqqam Gwangedun, minn Ħal Tarxien, ta' 22 sena
- 04.08.1810 - Giuseppe Liborio Castagna, minn Salerno, l-Italja
- 20.06.1812 - Mohammed Bona, mill-Marokk, ta' 20 sena
- 13.12.1812 - Bartolomeo Esposito, Naplitan
- 12.12.1814 - Giovanni Zerafa, imlaqqam Il-Ħesrem
- 27.10.1819 - Ġorġ Mallia, imlaqqam Il-Biežel, ta' 40 sena, minn Ħal Qormi
- 27.10.1821 - Ċikku Caruana, imlaqqam Il-Felliki  
Ġużepp Scicluna, imlaqqam Il-Burina
- 29.07.1822 - Marozz Spiteri
- 08.03.1823 - Nicola Mattera, magħruf ukoll bl-isem ta' Giovanni Marchetti, ta' 28 sena, minn Ischia
- 16.05.1825 - Ġużepp Grech, min-Naxxar
- 22.02.1826 - Wensu Attard,  
Mikiel Curmi
- 03.01.1829 - Xmun Grech  
Indri' Farrugia
- 03.02.1830 - Wenzu Bonanno, imlaqqam Tal-Belt jew Żebbeġ għajnu, ta 45 sena  
Ċikku Farrugia, imlaqqam Tax-Xaħxieha, ta 50 sena  
Wiġi Darmanin, imlaqqam ta' Pupul, ta' 32 sena
- 21.05.1832 - Giovanni Fedele, ta' 18-il sena, minn Tas-Sliema  
Paolo Laus, ta' 22 sena, mill-Belt
- 14.12.1835 - Ġulju Frendo, ta' 33 sena, imlaqqam Ta' Minka, min-Naxxar
- 01.09.1851 - Hamet, bin Mabruk, sive Pawlu Azzopardi, ta' 28 sena, imwieled Susa
- 07.12.1853 - Salvu Farrugia, imlaqqam Il-Vuldieri, ta' 50 sena, minn Ħal Għaxaq  
- Salvu Saliba, imlaqqam Iz-Zozz, ta' 64 sena, mill-Gudja\*13

## **Għeluq**

Sakemm il-Floriana baqgħet isservi ta' post għall-esekuzzjoni, ġew iġġustizzjati fil-lokalita` tagħna mhux anqas minn 25 ruħ permezz tal-forka fuq medda ta' 46 sena, medja ta' ftit aktar minn persuna kull sentejn u, għalhekk, il-forka kienet parti mill-ħajja tal-Furjanizi ta' dari u mhux ta' b'xejn ukoll li l-Furjanizi ta' dak iż-żmien taw isem popolari lill-akkwata qrib fejn kienet tinsab il-forka - Taħt il-Forka - liema isem baqa' niežel minn ġenerazzjoni għal ġenerazzjoni ta' Furjanizi u għadu magħna sal-lum, minkejja li għaddew aktar minn




150 sena minn mindu tbandlu 'l hawn u 'l hinn l-iġsma mejta tal-aħħar żewġ ikkundannati li ġew iġġustizzjati fil-Floriana.


Ċertament li din tal-forka mhix l-isbaħ parti mill-istorja tal-Floriana, iżda trid tiġi rrakkontata wkoll għax, kif għedna, halliet tali impatt li sal-lum għadna nsemmuha kull meta nkunu qed nirreferu għax-xaqliba tal-Floriana li għadha sservi wkoll ta' post ta' rikreazzjoni ta' tant familji Furjanizi partikolarment fix-xhur sajjfin.

#### Riferenzi

- \*1 Joseph Galea, F'ġieħ il-ħaqq : id-delitti kriminali, 1800-1900, Assoċjazzjoni tal-Pulizija, 1982, p. 29
- \*2 Mario Schiavone, Il-qtil tal-Furfiċetta u ġurijiet oħra, Indipendenza, 1997, p. 22
- \*3 Joseph Galea, F'ġieħ il-ħaqq : id-delitti kriminali, 1800-1900, Assoċjazzjoni tal-Pulizija, 1982, pp. 29-30
- \*4 Ibid., pp. 32-34
- \*5 Emmanuel S. Tonna, Final focus on Floriana : a collection of essays, Malta, 1979, p. 117
- \*6 Raymond Mangion, Kont taf li... f'Ktieb tal-festa u storja Furjaniza, Knisja Arcipretali ta' San Publu Floriana, 2010, pp. 20-21
- \*7 Joseph Galea, F'ġieħ il-ħaqq : id-delitti kriminali, 1800-1900, Assoċjazzjoni tal-Pulizija, 1982, pp. 29-30
- \*8 Mario Schiavone, Il-qtil tal-Furfiċetta u ġurijiet oħra, Indipendenza, 1997, pp. 8-9
- \*9 Copies or extracts of reports of the commissioners appointed to inquire into the affairs of the island of Malta, and of correspondence thereupon. : part III : (in continuation of parl. papers, nos. 141.-I. & 141.-II., sess. 1837-8, ordered to be printed, 16 February 1838.) : [presented to parliament by Her Majesty's command] : ordered, by The House of Commons, to be printed, 27 March 1839. p. 22
- \*10 Joseph Galea, F'ġieħ il-ħaqq : id-delitti kriminali, 1800-1900, Assoċjazzjoni tal-Pulizija, 1982, pp. [37], 41-42
- \*11 Ibid., pp. 49-50
- \*12 Edward Attard, Delitti f'Malta : aktar minn mitejn sena ta' omiċidji 1800-2007, Book Distributors, 2008, pp. 404-406, 148-150, 544-555
- \*13 Joseph Galea, F'ġieħ il-ħaqq : id-delitti kriminali, 1800-1900, Assoċjazzjoni tal-Pulizija, 1982, pp. 41-62



**General  
Engineering Ltd.  
Supplies & Services**



## **NOEL VELLA**

### **Engineering Works**

**Triq il-Gadrajja, Albert Town,  
Marsa, Malta**

**Tel: (+356) 21236547**  
**Fax: (+356) 21251075**  
**Mob: (+356) 79499496**  
**Email: emavel@maltanet.net**

**We supply**

Single & 3 phase Electric Motors  
Bearing Units All Range & Sizes  
Reduction Gear Boxes Angle  
& Straight Drive Full Range